

ሰንበት ዘወረደ (ዘድራር ጾም)

የካቲት 12 2009 ዓ.ም.(2/19/17)

መዝሙር: ተቀነዩ ለእግዚአብሔር በፍርሐት...

ንባባት: 1ቆሮ 2:1-5፥ 1ዮሐ 5:11-5፥ግ.ሐ. 2:38-42(ኢዮ 2:12-18)፥ማቴ 5-:13-16

ምስባክ: ተቀነዩ ለእግዚአብሔር በፍርሐት፥ ወተሐሰዩ ሎቱ በርዓድ፥ አጽንዕዎ ለጥበብ ከመ ኢይትመዐዕ እግዚአብሔር። “እግዚአብሔር ብፍርሃት አገልግልዎ፥ ብርዓድ ከአ ስገዱሉ፥ እግዚአብሔር ከይኩሪ ንጥበብ አጽኒዕኩም ሓዝዎ” መዝ. 2:11።

መዝሙር:- እግዚአብሔር ብፍርሃትን ብራዕድን ተገዝእዎ ከመይ ምሕረቱ ንውሉድ ወሎዶን ንዘለዓለምን እዩ። ንሕና ህዝቡ ኢና አብ ቅድሚኡ ብምስጋናን ብምስንዳውን ነመስግና። ጾም ንጹም ንብጻትና ነፍቅር ነነሓድሕድና ንፋቕር። ሰንበት አኽብሩ ሰናይ ግበሩ ከመይ ሰንበት ምእንቲ ሰብ እያ ተፈጠራ ምሕረትን ፍትሕን እዝምረልካ አሎኹ እዝምርን መገዲ ሓቂ አስተውዕልን አሎኹ። ምሕረቱ ንውሉድ ወለዶን ንዘለዓለምን እዩ። ንውሉድ ወለዶ ጽድቁ። ንሕና ህዝቡን አባግዕ መጓሰኡን ኢና።

ዘመነ ጾም ናይ ክፍሊ ሓጋይ ካልአይ ዘመን እዩ። እዚ እዋን ነቲ ጎይታና ኢየሱስ ክርስቶስ አብ ምድረ በዳ ብጸዎን ጸሎትን ዘሕለፎ 40 መዓልታት የዘኻኸረና። ስለዚ ኢና ብጾምን ብጸሎትን ናብ ትንሣኤ ክንሰናዶ ዘሎና። ጾም ታሕሣሥ ናብ ልደት ንምስንዳው ከም ዝኾነ ጾመ 40 ከአ ናብ ብዓለ ትንሣኤ የሰንድወና። አብዚ ን8ተ ሰናብቲ ቤተ ክርስቲያን ንጾም ዚኸውን መዛሙር አሰናድዖ ክንዝምሮን ክነስተንትኖን ተቐርበልና። እዚ ከአ 1. ዘቅበላ፥ 2. ዘቅድስት፥ 3. ዘምኹራብ፥ 4. ዘመጻጉዕ፥ 5. ዘደብረ ዘይት፥ 6. ዘገብር ኄር፥ 7. ዘኒቆዲሞስ፥ 8. ዘሆሃእና እናበልና ንሰምዮም።

ናይ ሎሚ ሰንበት ዘወረደ ወይ ዘድራር ጾም ተባሂሉ ይፍለጥ። ንአምላኽ ብዓቢ አኽብሮት ክንቀርቦ እዋን ነቲ ንሱ ዝገበረልና ምሕረት አስተማኞርና ክንክእል፥ ሓዲስ ሕይወት ክንለብስ የዘኻኸረና። ጾም ንጹም ንብጻይና ከም ነፍስና ነፍቅር እዚ ኸአ ብዝያዳ አብቲ ብመዓልቲ ሰንበት እንገብሮ ተግባር ክንገልጸ የዘኻኸረና። ጾም መለልይኡ ንስሓ ዕርቂ ምስ አምላኽን ሰብን ኮይኑ ብጸሎትን ርእሰኻ ብምቕጻዕን ንጸገማት ካልኣት አብ መንፈሳውን ቍጠባውን አብ ምሕጋዝ አበርክቶና ክንዕዝዝ ኢልና እናተጋደልና እነሕልፎ ቅዱስ እዋን እዩ።

አብ ጌዜ ጾም እነዘውትሮም ንባባት ዓሚቕ ርእድኢትን ምቅርራብን ንብዓለ ትንሣኤ ክንገብር ይሕግዡና። ካብቶም ዝንበቡ ሓደ ወይ ክልተ ወሲድና ዕለት ዕለት ከነንብብን ክነስተንትንን እንተ ኸአልና ንግላዊ ምቅርራብናን ብዝያዳ ነቲ አብ ሶሙነ ሕማማት ምስ ክርስቶስ ክንከውን ዘዘኻኸር ክሕግዘና ይኸእል።

ንባባትና ቤተ ክርስቲያን አብ ጸልማት መብራህቲ ከም ዝኾነት እዮም ዝነግሩና። እዚ ብርሃን ቤተ ክርስቲያን ብዝያዳ አብ ዓለም ደሚቁ ክርእ እንተ ድኣ ኮይኑ ኸአ ኩልና ደቃ ንክርስቶስ ክንመስል አሎና። ጾም ድሙቓት ብርሃን ክርስቶስ ክንከውን ዝሕግዘና ቅዱስ እዋን እዩ።

አብ ኢሳያስ 58:7-10 ዘሎ ብርሃና አብ ዓለም ክበርህ እንታይ ክንገብር ከም ዘሎና ክገልጽ እንከሎ፥ እንገራኹም ንጥሙይ ምምቃል፥ ነቶም ዝተሰዱ ድኻታት አብ ቤትኩም ምቕባል፥

ዕሩቅ እንተ ረከኹም ምኽዳን. . ይብላና፡ እዚ ቤተ ክርስቲያን እትገብሮ ግዙፋዊ ናይ ምሕረት ስራሕ እዩ ይገልጽ። ናይ ዓለም ሕቡራት ነገስታት ኣብ መትከላቱ መሰረታዊ መሰላት ሰባት ኣብ ዝብል ዓንቀጹ ብ1948 ኣዊጅዎ ይርከብ። እዚኣም መሰረታዊ-ያን ግድነታት ሕይወት፣ ካብ ሕይወት ደቂ ሰብ ክእለዩ ዘይብሎም እንተ ተአልዩ ግን ኩሉ ሰብኣዊ መሰላት ይግሃሱ እዋ ኣብ ጸልማት ከም ዝነብሩ ይገብር። ኣብ ዓለም ሕንፍሽፍሽን ግፍዕን ጭንቅን ይበዝሕ ፍቕሪ ኸኣ ይጎድል። ስለዚ ነፍሲ ወከፍና ከም ሕያዋይ ሰብ ኣብ ጸልማት ትኽ ኢልና ክነብርህ ይግብላና።

ቅ.ጳውሎስ ኣብ መልእኽቱ ናብ ሰብ ቆሮንጦስ ዝጸሓፉ ንሱ ብርሃን ክርስቶስ ኮይኑ ከም ዝመጽኦም፣ ኣብ መንግሥም ምርካቡ ንጸልማቶም ከም ዝቐንጠጠሎም፣ ከም ጨው ከኣ ድሕነቶም ከም ዝዕቅቡ ከም ዝገበሮም ንርኢ። እዚ ዝገበሮ ኸኣ ብቃላት ጥራሕ ዘይኮነ ኣብ ግብሪ እውን ኣርእይዎም እዩ። ኣኅዋተይ ናባኹም ክመጽእ ከሎኹ ምሥጢር ኣምላኽ ብኸእለት ዘረባ ወይ ፍልስፍና ክሰብክልኩም ኣይመጸእኩን። ነቲ ኣምላኽ ዝሃቦ ክነግር እዩ መጺኦ እናበለ ተልእክኩ ንቃል ኣምላኽ ክነግርን ነቲ ዝነግሮ ኣብ ግብሪ ከውዕሎን ምጳኑ ይገልጽ።

ጳውሎስ ነቶም ኣረማውያን ሰብ ቆሮንጦስ ብርሃን ክርስቶስ ኮይኑ ደቂ ብርሃን፣ ከም ጨው ኮይኑ ሕይወቶም ከም ዝጥዕምን ከም ዝዕቀብን ገርዎም። ንሕና እውን ንሰባት ክንረኽቦም እንከሎና ካብቲ ቅድሚ ምርካብና ዝነበረ ሕይወቶም ምስ ረኽቡና ሓዲስ ሕይወት ከም ዝረኽቡ ክንገብሮም ኣሎና። ነቲ ኣብ ሕይወት ዝርከብ ምጥርጣራት፣ ሕፍረት፣ ተስፋ ቁርጻት ኩሉ ክቕንጥጡ ክንሕግዞም ይግብላና። ካብ ድንቁርና ነጻ ወጺኦም ኣብ ኣምላኽ ብምቕራቦም ንሓቅን ፍቕርን ብዝያዳ ከም ዘስተማቕሩ ክንገብሮም ተልእኮና እዩ።

ኣብ ናይ ሎሚ ወንጌል ኢየሱስ ንስኹም ንዓለም ጨው ኢኹም ይብላና። ኣብ ቅዱስ መጽሓፍ ጨው ክብል እንከሎ ክልተ ነገር እዩ ዘስምዕ፡ ነገራት ከም ዘለውዎ ከም ዝጸንሑ/ ዝዕቀቡ ይገብር። መቐረት ከኣ ይህብ። ብሓፈሻ ኣብ ኣተሓሳስባ ብሉይ ኪዳን ጨው ንካሕሳ ኃጢአት ዝቐርብ መስዋእቲ መቐረት ክህብ። ከምኡ ምስ ኣምላኽ ዝእቶ ኪዳን ቀጻሊ ከም ዝኾነ ክገልጽ ጨው ምስኡ ይቐርብ። ኣብ ዘሌዎውያን 2፡13 እንተ ኣንበብና ንኹሉ ናይ እኽሊ መስዋዕትኻ ብጨው ኣቃምም ኣብቲ ናይ እኽሊ መስዋዕትኻ እቲ መዘከርታ ኪዳን ኣምላኽካ ዝኾነ ጨው ኣይተትርፈሉ። ንኹሉ መሥዋዕትኻ ጨው ግበረሉ ዝብል ንረክብ። ብዛዕባ መሬት ኣብ ዝገበር ውዕሊ ናይ እቲ ውዕሊ ነባርነትን ቀጻልነትን ንምርግጽ ጨው ከም ማሕተም ተሓሲቡ ይቐርብ። ከምኡ ጨው ከም ምልክት ነቲ ኣምላኽ ኣብ ሕይወት ሰብ ዝገብሮ ተዋስኦ ንምግላጽ ከም ምልክት ይቐርብ። እዚ ኹሉ ዝኸውን ዘሎ ጨው ኣብ ውሽጢ ስለ ዝኣቱ እዋ ፍሉይ ጣዕሚ ወይ መቐረት ከም ዝህብ ስለ ዝገብር ከምኡ ንሓደ ነገር ከይበላሾ ይዕቅቦ። ከምኡ ከም ምደኃኒት ክኸውን ስለ ዝኸእል እዩ። ብኸምዚ እዩ ኣምላኽ ዕለት ዕለት ኣብ ሕይወትና ዝዋሳእ። ስለዚ ክርስቶስ ጨው ክብላና እንከሎ ኣብዚ እንነብሮ ዓለም ተሓድሶን ለውጥን ክነምጽእ ንማለት እዩ። ኣብ ውሽጢ ክንኣቱ እዋ ኣብ ማእከል ኮና ክንሕድስ ክንቅይር ከምኡ ንዓለምና ካብ ሞራላዊ፣ መንፈሳውን ኣካላዊ ወይ ናይ ከባቢና ዕንወት ወይ ምብካል ክነድሕን። ከም ጨው ኣብ ሕይወት ሰባት መቐረትን ጣዕምን ከም ዝርከብ ክንገብር ተራና እዩ።

ኣመንቲ ክርስትና ዓለምና ኣብ ዕንወትን ክፍኣትን ከይትኸይድ ደው ክነብላ ሓላፍነት ዝለበሰና ኢና። ከምቲ ጨው ኣብ መግቢ ዘምጽኦ ጣምን መቐረትን ከምኡ ኣብ ዓለምና ሓቅን ጽቡቕ ነገርን ከም ዝመጽእ እዋ መቐረት ከምዝህልዎ እንገብር ንሕና ኢና። ኣብ ከከባቢና እንተ ርኣና ዘሰንብድን ተራእዩ ዘይፈልጥ ዓመጽ በደል ኣብ ሕይወት ንጹሓት ሰባት ክወርድ ንርኢ ኣሎና። ነዚ እና ረኣና ሱቕ እንተ በልና ዝያዳ ጸላም ከም ዝነግስ ኢና እንገብር ዘሎና።

ጾም ግ አብ እንጅምረሉ ዘሎና ጊዜ ብፍሉይ ህልው ኩንታት ሕይወትና ከሰክፈና ይግባእ። ነታ አብ መዓልቲ ጥምቀተይ ዘብርሀክዎ መብራህተይ ከመይ ኣብርሀያ ኣሎኹ ኢልና ምስ ርእሰናን ክንተሓተት እዋኑ እዩ። ጾም አብ ብሑት ሕይወት ኣቲኻ ንኣምላኽ ክትመስል ዝሕግዝ ቅዱስ ጊዜ ስለ ዝኾነ አብ ኣምላኽ ክንምለስ እዎ ብሓዲስ መብራህትና ክንውልዕ ይድለ ኣሎ። ሓወይ ሓፍተይ መብራሕትኻ/ኺ ዘይቲ ወዲኡ ከይህሉ ርክ ንብሃሃል።

እንደገና ኢየሱስ ንስኻትኩም ንዓለም ብርሃኑ ኢኹም ይብለና። ብሓቂ ክንርእዮ ከሎና ትእዛዝ እዩ ዝህበና ብርሃንኩም አብ ቅድሚ ሰብ ይብራህ። መብራህቲ ንርሳ ኢላ ኣይትበርህን እያ። ንኻልኣት እያ ብርሃን እትህብ። መብራህቲ ብባዕላ ጽብቕቲ ኣይ ኮነትን ጽብቕቲ እትኸውን ኩኖ ርእሳ ዝኾነ መብራህቲ ክትህበና እንከላ እያ። ክርስቶስ ስለምንታይ ክንበርህ ከምዘሎና ይነግረና። ሰባት ጽቡቕ ግብርኹም ርእዮም አብ ሰማያት ንዘሎ ኣቦኹም ምእንቲ ኼመስግንዎ ብርሃንኩም አብ ቅድሚ ሰብ ይብራህ ይብለና። ጽቡቕ ግብሪ ክብል እንከሎ መንፈሳውን ግዙፋውን ናይ ምሕረት ስራሕ እዩ ዘመልክት። ምእንቲ ከመስግኑ ክብል እንከሎ ኸኣ ንግብሪ ኣምላኽ ክፈልጡ እዎ ብእኡ ክምርሑ እዩ ዘስምዕ። ብኻልእ ኣዘራርባ ብብርሃና ተመሪሖም ሕይወቶምን ርክባቶምን ክቕይሩ እዩ ዘስምዕ። ከም ብርሃን ክንከውን እንከሎና እንውክሎ ጽቡቕ፣ ሓቂ ዘበለ፣ ርዝነት ዘለዎ ኹሉ፣ ንጹሕ ዘበለ፣ ተፈታዊ ዘበለ፣ ሠናይ ዘለዎ ኹሉ፣ ብሉጽ ወይ ምስጉን ነገር እንተ ኣልዩ እዩ። (ፊሊጵ 4:8)።

ክርስቶስ አብ ትምህርቱ ኣነ ብርሃን ዓለም እዩ ኢሉና። ኣነን ንስኹምን ሎሚ ነቲ ኢየሱስ ዝገበሮ ክንገብርን ከምቲ ዝበለና ክንከውንን ኢና ዘድሊ ዘሎ። ብቃልናን ግብርናን አብ ዓለም ናይ ሓቅን ሰላምን ፍቕርን መብራህቲ ክነብርህ። ገለ ሰባት ንመብራህቲ ኣይ ክፈትውዎን እዮም ግብርም ናይ ጸልማት ስለ ዝኾነ ንሕና ግን ቀጺልና ክነብርህ እዩ ጸዋዕታና።

ኢየሱስ ሓደ ክርስትያን መብርሃቲ ከም ዝኾነ ከረድእ ኢሉ ክልተ ኣብነት የቕርበልና። አብ ሓፍ ዝበለ ቦታ ዝተደኮነት ከተማ ክትክወል ዘይክኣል እዩ ይብለና። አብ ገዛ መብራህቲ ንኹሉ ከብርህ ምእንቲ አብ ክብ ዝበለ ቦታ እዮም ዘቐምጥዎ እምበር አብ ትሕቲ ኸፈር ኣይግበርን እዩ ይብለና። አብ ርእሰና ክንምለስ እንታይ እዩ ትርጉም ጥምቀጥ፣ ትርጉም ኣባል ቤተ ክርስትያን ምዃን እዎ አብ ቅድሚ ካልኣት ዘይትርክ እንተ ኾንካ ብፍላይ አብ ቅድሚ እቶም ክርስትያን ዘይኮኑ? ንኣብነት ክንደይ ጎረባብተይ ኣነ ካቶሊካዊ ከም ዝኾንኩን ንእምነተይ ከም ዝነበሮ ይፈልጡ? ክንደይ ካብ መሳርሕተይ ብእምነተይ የለልዩኒ?

ኢየሱስ አብ ሕይወትና ከም መብራህቲ ኮይኑ ክርክ ዝደልዮ ዘሎ እንታይ እዩ? ብርግጽ ዓበይቲ ህንጻታት ቤተ ክርስትያን ወይ ብብዝሒ አብ ቤተ ክርስትያን ክርክዩ ወይ እውን ብዝርክ እምነትና ዝዓበየ እንተ መሰለ ኣይኮነን። ኢየሱስ ዝደልዮ ዘሎ ከምቲ ኢሳያስ ኣቐዲሙ ቅድሚ 800 ዓመት ዝበሎ ንማእሰር እከይ ምፍታሕ፣ ነርዑት ባርነት ምዝላቕ፣ ንጥቕዓት ምውፃእ ሓራ፣ ኣርዑት ባርነት ዘበለ ኹሉ ምስባር፣ እንጌራ ንጥሙይ ምምቃል፣ ነቶም ዝተሰዱ ድኻታት አብ ቤት ምቕባል፣ ዕሩቅ ምኽዳን፣ ንዘመድ ካብ ምሕጋዝ ዘይምገባ እዩ። እዝን ካልእን ክንገብር እንተ ኸኣልና ጥራሕ እዩ ጩውን ብርሃንን ዓለም ክንከውን እንኽእል።

ክርስትያን እምብኣር ንኻልኣት ብርሃን ክንከውን ዝተሓረና ኢና። አብ ዓለም ህላዌ ኣምላኽ ክርክ እንተ ኾይኑ ብኣይን ብኣኹምን እዩ። እዚ ክንገብር እንተ ዘይከኣልና አብ ዓለም ጸልማትን ህውከትን ጥራሕ እዩ ዝርከብ። ዘሎናዮ ሕይወትን ከባቢናን እንተ ረኣና ዓለም ጸልማት ጎልቢብዎ ጽቡቕን ክፋእን ክትፈሊ ዝኸበዳ እያ እትመስል። ሕልና ብዙሓት ንክፍኣት ዓወት ንስርቅ ብልጋት፣ ንሰብ ምብዝገዝ ጅግንነት ዝመስሎም ኮይኑ ኣሎ። ስለዚ ነፍስወከፍ ክርስትያን እዩ ዝብል መብራህተይ ትበርህ ዘላ ኢሉ ክሓትት ይግባእ።

ንህያብ አምላኽ ክነርክስ የብልናን። ፍቕሪ ኣብ ገዛ እያ እትጅምር ስለዚ ብርሃን ክንከውን መጀመርያ ኣብ ገዛናን ሕብረተሰብናን ኢና ክንጅምሮ ዘሎና። እንነብሮ ዓለም በቲ እንህቦ ጽቡቕ ብርሃን ክጽሎ እሞ ኣብ ሓቅን ፍቕርን ተጠሚሩ ከም ዝነብር ክንገብሮ ይግብእና። ጭልምልም ዝብል ብርሃን ክንህብ የብልናን ዓለም ንሓቅን ንፍትሕን ፈሊጡ ክአምን ንሕና ኢና ልኡኻት ብርሃን።

ኣብዚ ቅዱስ ጾም ኣብ እንጅምረሉ ዘሎና እዋን ብምሉእ ልብና ንጀምሮ አምላኽ ብጸግኡ ኣብ ንስሓን ቅድስናን እንኣቱ ይግበረና።

ቅዱስ ጾም ይግበረልና።

አባ ንጉሠ ፍሥሓ